

nikuñja-keli-virudāvalī

viśvanātha cakravartin

nikuñja-kelī-virudāvalīyam
nikuñja-kelī-rasika-prasādam |
sva-kīrti-naipuṇya-juṣe pradatte
sva-kīrti-naipuṇya-puṣe janāya ||1||

śrī-kṛṣṇa-lilā hṛdayam punātu me
lilā ca yā prema-rasānubhāvinī |
rasaś ca kāntā-pariśīlito'sti yaḥ
kāntā ca yā gokula-yauvatāgraṇīḥ ||2||

vraja-yuvati-janaika-prāṇa-bandhor amuṣya
smara-vilasitam evotkarṣam āhuḥ kavīndrāḥ |
bhava-kamala-bhavādyaiḥ stāvakaiḥ prathyamānam
na punar anupamaṁ tat pāramaiśvaram uccaiḥ ||3||

prathitam api vadānyam rādhike mām tavālyāḥ
katham adhara-sudhāyās taskaram tā bruvanti |
piba piba mukha-candram tat svayam me nikāmam
tvam iti rahasi śamsan śam sa kṛṣṇas tanotu ||4||

(1)

caṇḍa-vṛttasya nakhe mātāṅga-khelitam¹

gokulānanda śīlitā-manda cāturī-puñja mādhavī-kuñja |
bhāji-mātāṅga gāminī-saṅga śālitāraṅga rājītānaṅga |
kautukāsaṅga bhārabhāgaṅga rāgitārañji yauvatāsañji |
dhīratā-gañji cāpalā-vyañji kaitavābhrānta śoṇa-netrānta |
śāyakākṛānta bhāvinī-svāntar bhāvitānanta keli-sāmanta |
recitodanta rādhikā-danta damśanā-khaṇḍa mādhurī-ṣaṇḍa |
khelitāpāṅga nīradā-bhāṅga rādhitāśrānta kandarā-dhvānta |
nila-celāñci kāmīnī-kāñci mocanodīrṇa sammadākīrṇa |
śemuṣī-śīrṇa vāmatābhīrṇa kheda sampūrṇa vaiduṣī tūrṇa |
kāma-samrāmbha saṅgarāmbha jāta romāñca pāhi bho mām ca ||5||
|| dhīra ||

¹ SVL 33.

udyan-nakhānka-hariṇānka-rucā sucāru
khelā-param kuca-rathāṅga-yugam sukaṅṭhyāḥ |
svāgādha-hṛt-sarasi sādhu nimajjayams tad
unmajjayan sa rasiko mudam ādadhātu ||6||

saṅgata sad-anaṅgaja mada-
raṅga taralad-aṅga garala-
śṛṅga rucira-bhṛṅga sucira-
guṅjana caṇa-kuṅja-śaraṇa
kaṅja-nicaya gaṅjana-śaya ||7||
|| vīra ||

—o)0(o—

(2)

vīrabhadraḥ²

kandarpa-darpaka-kucādri-vimarda-bhīti-
samvigna-kaustubha-bhaṭa-śrita-kaṅṭha-pārśvaḥ |
kāntāti-niḥśvasita-dhūsaritādhara-śrīḥ
kṛṣṇo mudam nayanayor mama śam tanotu ||8||

yuṅjad-guṅjad-bhramara-kalita-kala
bhavya-stavya-sthala-sarasija-dala |
mālya-svālyarpita-rati-rasa-kara
raṅga-traṅgad-rasana-yuvati-vara |
dīvyan-nīvy-antika-vinihita-puru
vāmya-klāmyad-balakara-balad-uru |
harṣotkarṣotpulaka-hṛdaya-naṭa
śambha-stambha-sphurita-jaghana-taṭa |
kāñci-prāñci-svanita-janita-sukha
manda-spanda-svalaka-lalita-mukha |
nṛtya-śrity-arthaka-śubha-maṅsara
sadyaḥ-pradyat-prakhara-nakhara-śara |
bhinna-svinna-stana-yuga-nava-ghaṭa
sakta-srak-tarjaka-supadaka-bhaṭa |
raty-uddhaty-uccalita-cikura-caya
śasta-srasta-pravara-kusuma-maya |
talpa-svalpa-svanana-valaya-dhara
kamptkampottarala-sutanu-kara |
veṣṭa-sveṣṭa-smara-vilasita-mada

² SVL 26.

matta-pratta-svajana-hṛdaya-muda |
bhīṣṭa-śrīṣṭa-svapa-ghana-rada-bala
daṣṭa-spaṣṭa-prabhasad-adhara-dala |
kānta-svānta-praṇayada-mamalasa
hṛdya-klidy apy atula-karuṇa-rasa ||9||
|| vīra ||

kaustubha-vidalita sulalita-
kuṅkuma-kañcuka-kucām rādhām |
tad-alaka-mārjita-tilako
ramayan kṛṣṇo hṛdi sphurati ||10||

sañjāta-tandrāsya kañjāta-candrāsya
kāśmīra-janmādi-raśmīra-sammādi |
gharmocitānalpa-narmocitākalpa
kuñje lasānanda puñje rasāsanda ||11||
|| vīra ||

—o)0(o—

(3)

puruṣottamaḥ³

priyāyā gacchantyāḥ svayam anupalabdho vana-patham
parīṣkurvan puṣpair ghana-viṭapa-vallīr vighaṭayan |
sva-pāṇibhyām lumpan nija-caraṇa-cihnam calati yas
tad-agre tam naumi praṇaya-vivaśam tvām giridharam ||12||

dharanī-klama-hāri-kriya
ramaṇī-vraja-keli-priya |
lalitodbhāṭa-veṇu-svara
valitokāṭa-kāma-jvara |
dalitānvita-loka-trapa-
vanitā-smṛta bho bhadrapa |
kamalārcita-pāda-dyuti
paṭalādrita-śoka-śruti-
yugaloccala-nīpa-sphaṭan-
mukulojjvala-rūpa-chaṭa |
capalā-prabha-cela-dvaya
mahilārpita-hela-smaya |
sarasekṣaṇa-koṇa-krama-
rabhasekṣaka-loka-bhrama |

³ SVL 28

janakāśrita-veda-krama
śamakācyuta-śīla-śrama |
kaṇikārjita-mādhurya sa-
danikādbhuta-rocir-lasa |
puruṣottama cetaḥ-sthita-
maruṣo vraṇam āśu smṛta-
carito dhruvam eva drutam
abhito'rdasi nātha druta-
manasām praṇayena tvayi
mama sāmpratam īśa tvayi
bhavatād rati-rītir matim
avatāt tava nāma-śrutir
amitārthaka-līla-svaram
amitārthada mām uddhara ||13||
|| vīra ||

urojāntar-lagnām mama dṛśam iyaṁ vīkṣya cakitaṁ
parisrastaṁ celāñcalam adhiśiro nyasya sumukhī |
pidhatte kañcukyāvṛtam api kucam tad-gata-mano-
maṇim me samprāpyety udita-subalo no'vatu hariḥ ||14||

vimala-jalada-subhaga-suśama
vijita-capala-vasana-kusuma |
sadṛśa-mṛdula-gajaka-bhujaka
cikura-racita-śikhija-dalaka |
rasika-yuvati-hṛdaya-kalana
caṭula-nayana-madira-milana |
rucira-vadana-madhura-hasita
kathita-nikhila-surata-carita |
lalita-caraṇa-kamala-calana
vilasa sutanu-vitanu-valana ||15||
|| dhīra ||

—o)0(o—

(4)

acyutaḥ⁴

karṇādhva-gāmy-atanu-narma-śalākayaiva
vidrāvya-cāru-radana-cchada-gāḍha-mudrām |
niškāsītām smita-sudhām prasabham ramanyāḥ
krṣṇaḥ sva-netra-caṣakeṇa piban mude syāt ||16||

⁴ SVL 32

jaya jaya śīla-priya jaladhīla-
 svara-ghana-nīla-dyuti-dhara kīla-
 stuta puru-līla praṇaya-nimīlat-
 trapa-taru-līla śruti-pariśīlan-
 nava-muralīka-prabalad-alīka-
 pluta-jana-bhīka-prakaṭa-taṭīka
 pramada-vatīka-sthita-supatī-kar-
 ṣaka-rajanīpa-sva-kirana-dīpa |
 praṇuta-samīpa-sphuṭa-dala-nīpa-
 strīta-tata-deśa prathita-vareśa
 pragata-sukeśa-pravara niśeśa |
 pratima-viśeśa prabhṛta-viśeśa
 prabha-śubha-veśa vraja-mahileśa |
 calita-sucela stana-yuga-khelan-
 nayana-suvēla smṛta-rati-vela |
 suhṛd-ativēla-pratata-niśāta-
 smara-śara-jāta-prajara-nipāta |
 prabala-vinghāta-pracalita-deha
 śrīta-rata-geha tvam agha-hareha |
 sphuta hṛdi me ha ||17||
 || vīra ||

mayi kṣiptvāpāṅgam kuca-kanaka-śambhum smita-sudhā-
 sudhārābhiḥ kānte! snapayasi na kim pūjayasi tam |
 prakāmaṁ kāmācyuta-kara-sarojeṇa sudatīty
 upāgacchan jalpan vilasatu sa rādhā-rati-sakhaḥ ||18||

vṛndāvana-naga-vṛndādhika-lava-
 kuñjālaya-cara guñjā-maṇi-sara |
 kañjātula-mada-gaṅjāmala-pada-
 kāntā-kuca-śaya mām tāraya jaya ||19||
 || dhīra ||

—o)0(o—

(5)

turaṅgaḥ⁵

prṣṭhikṛtya prayāntyā druta-mayam adhunaivāgrato rotsyate mām
 ity āśvāsam dadhatyā hṛdi bata sutano rakṣiṇī te padābje |
 prābhūtām naiva gantum katham api purato nāpi prṣṭham druto vety

⁵ SVL 38.

ākuñcantiyā nitamba-tviṣi dhṛta-nayano mādhave māṁ dhinotu ||20||

sundara-mukha śaśi-bimbaka kunda-niviḍa mada-ḍimbaka
danta-paṭala lasad-ambuja śantama-kara śubha-kambuja
laṅgima-bhara parikuṅṭhaka raṅgi-madhuratara-kaṅṭhaka |
saṅgata-yuvati-kadambaka-raṅga-taralita-hṛd-ambara |
luñcana-catura-dṛg-aṅgana kuñcana-vilasita-raṅgaṇa
vañjula-kusuma-surañjita mañjula-kaca-bhara-gañjita
cañcala-madhukara-maṅḍala sañcalad-alaka-sakuṅḍala |
manda-hasita-lasad-indira-śanda-carita-guṇa-mandira |
daṅḍita-samada-mataṅgaja maṅḍita-gati-valad-aṅgaja |
kampa-rucira-ruci-nindita śaṁpa-sutanu-mati-sandita |
dambha-viṣama-jana-vañcaka śambha-damana śara-pañcaka-
khaṅḍita-hṛd-atanu sāgara-paṅḍita-rati-suhṛd-aṅgara |
bambhramad-ali-vara-lambhita sambhrama-sudṛg-abhirambhita |
saṅgama-sadalika-kañkaṇa maṅgala-calakara-kañkaṇa-
ḍiṅḍima-raṇita-nirantara-caṅḍima-kalita-mud-antara |
nanda-hṛdaya-makarandaka śandaya-vipina-purandara ||21||
|| vīra ||

naṭac-caṭula-locanāñcala-vilāsa-valgu-śriyaṁ
sva-cilli-vara-valgana-glapita-dhairya-caryābharām |
nava-praṇaya-sambhṛta-smīta-sudhā-pidhānākulām
nija-praṇayinīm smaran sa-pulako hariḥ pātu naḥ ||22||

jaya cāru-veṣa naya nāgareśa
śayanīta-tāla-maya-rāga-jāla-
dhara-veṇu-dūta-vara-sādhu-dhūta-
vanitābhimāna-janitāti-māna ||23||
|| vīra ||

—o)0(o—

(6)

tilakam⁶

jīyād dhariḥ sva-murali-parigīta-pīta-
pāta-trapāmbu-sarasīḥ sarasīruhāksīḥ |
śūnyāntarā gata-balā api tāḥ prakūrvan
pūrṇā nijādhara-su-dhāra-sudhā-rasena ||24||

caṭula-madhupa-mada-kuṅṭhaka-sad-alaka |

⁶ SVL 44

vimala-jalada-ruci-luṅṭhaka-damanaka-
mṛdula-surabhi-dala-gumphaka-sulalita
kula-vara-tanu-dhṛti-lumpaka-vihasita |
haṭha-bhara-kuca-pāṭa-kuñcana-vikalita-
yuvati-nayana-kaṭu-kuñcana-kavalita |
kara-kara-dhunana-viśaṅkaṭa-kalahaja
vitata-pulaka-kula-kaṅkata-malayaja-
mrgamada-ghuṣṛṇa-sugandhita-parisara-
vana-gata-madana-mudandhita-madhukara-
nikara-raṇita-rati-maṅgala-maya-rava-
vivṛta-surata-rasa-raṅgala-sukha-nava-
vitanu-samara-puru-dambha-paṭimadhara-
sutanu-niviḍa-parirambha rasika-vara |
janita-maṇita-maṇi-kaṅkana-kaṇa-dati-
rabhasa-ramaṇa-gata-śaṅka-cikura-tati-
milita-naṭana-jhaṣa-kuṇḍala-visṛmara-
ruci-bhara-vara-kari-śuṇḍa-saḍṛṣa-kara |
nija-paricaraṇa-rataṁ janam imam ati-
kṛpaya nikhila-guṇa-rañjana-rati-pati-
śata-mati-mathana-kṛd-aṅga-suṣama jaya
manasija-valita-taraṅga-carita-maya ||25||

|| vīra ||

rati-raṇa-ghana-gharmākṛānta-sindūra-paṅka-
śṛita-vad-alaka-mālāsakta-bhālam prabhālam |
yuvati-radana-kīrti-khyāpi bimbādhara-hṛṇ
mama kalayatu kṛṣṇasyāsya-candraṁ svatantram ||26||

tvam gata-śaṅkita-raṅga-taraṅgita-
kunda-susattama-danta-vasantama |
vañjula-kuñjaka-mañjula-guñjaka
sañjaya-rañjaka-kuṅkuma-paṅkaka ||27||

|| vīra ||

nityam yāti yathāyathā kuca-yugam pītatvam uttuṅgatām
colim prāpya tanutvam ṛcchati tathāsyārdhāvṛtau yogyatām |
kānte kupyasi tat prasādhana-kṛte sakhyau vṛthā hr̥ṣṭatām
akṣnor me kalayeti kṛṣṇa-bhaṇitam jāgartu me cetasi ||28||

—o)0(o—

(7)

caṇḍa-vṛttasya viśikhe padmam⁷

jaya lava-mātra-sva-viraha-dātra-
pradita-sugātra vraja-mahilā-tra |
grahapati-kanyā-taṭa-lasad-anyā
pratima-sudhanyā yata-nata-vanyā-
suhṛd-alakāntāli-pātala-kāntā-
lika-nija-kāntā-milana-ratāntā |
rati-raṇa-raṅodaya-kuca-saṅgo-
paṇa-paribhaṅgodita-vada-naṅgo-
ru-śara-nakhānka-kalita-śaśānkā-
vali-valitānkā-dhṛta-hariṇānkā-
nana-sudrg-ullāsaka-pariphullā
caṭula-marul-lālita-bhujā-mallā-
hita-pariveṣṭa-praṇaya-sukheṣṭa-
pravalad-akaṣṭa-sva-radana-daṣṭa-
pramadavati drāg-udita-sudhārdrā
caritam ihārdrā vahamati mud-drā-
vita-hṛdi yuñje'ruṇatara-guñje
lita-nava-kuñje ruvad-ali-puñje ||29||
|| vīra ||

—o)0(o—

(8)

vañjulam⁸

śrī-rādheksaṇa-sakhya-lakṣaṇa-rasa-svārājyam atyurjjitam
prāpya svaira-malam gato yad adharo bhrājiṣṇutām jiṣṇutām |
nātha nyak-kurutām ayaṁ tava tataḥ sakhyāli-dṛṇ-modano-
mattāli-śrita-bandhu-jīvaka yaśaḥ-puñja nikuñjeśvara ||30||

kuñcita-kaca-viracana-dhṛta-campaka
luñcita-maṇi-sara-sad-atanu-kampaka |
rañjita-yuvati-surata-rasa-lampāṭa
gañjita-taḍid-abhinava-ruci-sampāṭa ||31||
|| vīra ||

snātotthitām kalita-rañjita-cīna-cīra-

⁷ SVL 47.

⁸ SVL 59

pāṇi-dvayoddhuta-kacāṁ cakitām akurvan |
kāntām harir jayati valli-dalāvṛto'syā
vakṣoja-kaksa-sukha-vikṣaṇa-sakṣaṇātmā ||32||

vilasa viśaṅkata bhujā-gata-saṅkata
jagad-atiraṅgala-carita-sumaṅgala |
śaśadhara-gaṅjaka mukha-ruci-raṅjaka
kuruvaka-mañjula-vikasita-vaṅjula |
kusuma-sumaṅḍita śuci-rasa-panḍita
tanu-ruci-daṅḍita jaladhara-khaṅḍita |
taḍid-atisundara-vasana purandara-
dhanur-atinindaka-cala-sikhi-candraka-
nicaya-karambita-kaca-bhara-lambita-
maṇi-sara-kampaka-dhṛta-nava-campaka |
kalita-vikasvara-kala-gavalasvara
sutanu-jana-skhalad-upajaghana-sthala |
parihita-nīvy-abhihita-madana vyabhicarita-
java-sphurad-atikhara-niṣṭhura |
guru-jana-garjana-kaṭu-mukha-tarjana-
kṛta-gati-varjana-valad-upasarjana |
piśuna-visṛtvara-puru-valita-jvara
śamana-kṛta-krama-dhṛta-yuvati-bhrama |
kalapada-saṅcita-caturima-vaṅcita-
kaṭutara-durjana-bhavana-samarjana |
kalita-sutalpaka-vilasad-analpaka-
madhurima-sandhita-madana-mud-andhita |
vara-tanu-kaṅkita-kuca-yuga-ṭaṅkita-
bhujā-parirambhaṇa-ruta-maṇi-kaṅkaṇa-
capalima-lambhana-janita-vikampana ||33||
|| vīra ||

vikacayad api rādhā-netra-nīlotpalāntām
smita-sita-ruci-bimbam sambhramād ujjihānam |
vyanamayad atha sā prācūkucat tat tadaivety
uditam anu sa jīyāt kunda-vallyā mukundaḥ ||34||

jaya kamalāgocara-para-bhāgo-
cita-nava-rāgopanata-kalā-go-
pana-cala-rāmā-mukha-vidhu-dhāmā-
mṛta-kala-nāmādita-nava-dāmā ||35||
|| vīra ||

nṛtyānte dhṛta-garvam uddhata-sakhi-prottejanāt svam haṭhāj
jetum dṛg-abhineṣyamāṇa-naṭanāveśāpta-śobhām priyām |
kāñcī-kañcuka-gāḍha-bandha-kaṣaṇā-saṁsakta-pāṇi-dvayām

paśyan svākṣi-yugam hariḥ saphalayan diśyāt sa me vāñchitam ||36||

—o)0(o—

(9)

bakula-bhāsuram⁹

jaya jaya piñcha-mukuṭa rasa-sāgara sāgarasābhūṣaṇa-pada-ketana
ketana-kalpa-nikuñja-mahā-rata hāra-taralataratā-pratipādaka |
pāda-kamala-vara-lāsyā-vilāsaka lāsa-kalā-kautuka-muditānta-ra-
tānta-ramita-taruṇī-mukha-mārjana mārjana para-kara-kamala-sukhātula |
khātula-vanitā-vṛnda-vimohana moha-nadī-plāvita-bhava-nārada |
nāra-daśā-prārthaka-kamalāsana lāsana-caraṇābja-parāgaka |
rāga-kalā-svara-mūrccana-saṅcaya saṅcayanāśrita-sarva-vilakṣaṇa-
lakṣaṇa-maya-muralī-pariśilaka śīla-kalita-guṇa-maṇi-pada-parvata |
parva-tarala-ramaṇī-kṣaṇa-nirvṛta nirvṛta-narma-vilāsa-hasa-priya |
sa-priya-bhṛṅgī-stuta-nava-mālaka māla-kadambaka-mañjula-rūpaka |
rūpaka-ramya-kavitva-kavilita vilita-śikhari-taṭāpta-mahā-rasa |
hāra-sahita-kuca-kañcuka-ghaṭṭaka ghaṭṭa-kalaha-khaṇḍita-susatī-vrata |
tīvra-tamaḥ-śamakāṅga-sadāmada dāma-darāndolana-gati-vibhrama |
vibhramad-antar-udita-bahu-sambhrama sambhrama-viślatha-nīvi-vadhū-jana |
dhūjanakekṣaṇa-koṇa-vinodana nodana-citra-caritra-virājana |
rāja-naṭopama-kaustubha-kandhara kandhara-sundara-gokula-jīvana |
jīvanajākṣa-samasta-sabhā-jana bhājana-kuñja-gr̥ha-śrita-devana
deva namo bhavate bhaya-bhedana ||37||

|| vīra ||

madhura-hasita-vidyā-drāvitāśeṣa-nārī
dhṛti-kāṭhina-bhujāṅgī-saṅcayaḥ śaṁ cikīrṣuḥ |
śīśiratarā-dṛg-ambhojāñcalenāmṛjams tāḥ
sa rasayatu mukundaḥ kunda-dāmābhirāmaḥ ||38||

kalita-mukha-tāna lalita-sukha-gāna
janita-mati-moha vanita-rati-doha
calad-amala-māla jalada-sama-bhāla
naya catura-śīla jaya madhura-līla ||39||

|| vīra ||

mukha-caraṇam ekaṁ kampayan lampatātvaṁ
dadhad-adhi-taru-gātraṁ dharayaṁś cārayan svam |
nija-tanum anu netraṁ valli-gūḍhāmbujākṣi-
hasita-dṛśi ca yuñjan kuñja-nāthaḥ sa jīyāt ||40||

⁹ SVL 60-61

—o)0(o—

(10)

bakula-tuṅgam¹⁰

ullasa mukunda kunda-vana-māla māla-mada-hāri hāri-ruci-kāya |
kāyana-vihāra hāra-latikānta kānta-maṇi-rāja-rājad-upakaṇṭha-
kaṇṭha kamalāsya lāsya-kṛta-bhūṣa bhūṣaṇaha-gāna gān avadhi-moda |
modaya bha-dakṣa dakṣa-matinārya nārya-pathasatva-satvara-hṛd-iṣṭa-
diṣṭa-mahilāga lāga-para-bhāga bhāgamala-dhīla-dhī-lalita-loka
loka-nanda-bhāla bhāla-vidhu-bimba bimba-subhagoṣṭha goṣṭhapa-samudra |
mudra-vara-candra candra-rasa-citra citraka-kapola pola-vana-hāsa
hāsa-sahacāri cārima-sadanta danta-rug-akanda kandara-suparva |
parvata-vilāsa lāsaka-maheśa he śaraṇa deva nātha ||41||

unnīta-vāma-kara-padma dhṛtāgra-śākhām
rādhām vilokya kusuma-pracayaika-tānām |
paścad-vivartita-mukhīm sahasā vidhitsur
vaṁśīm svaran jayati gūḍha-tanur mukundaḥ ||42||

nīrada-puñja śrīdhara-guñja
bhāsura-bhṛṅga kṣmādhara-śṛṅga-
sthātula-santas tvām abhajanta ||43||
|| nātha ||

pāṇir me'tra madīya-kiṅkiṇi-sakhaḥ cokūyate tena kiṁ
sadyaḥ sundari kiṅkiṇīm anu nijām śāśaṅkamānekṣase |
jeghriye kamalam vikāsya tava kiṁ cokupyate vā mukham
sākṣād ity atimañjulā tava hare vāṇī vraje bhrājatām ||44||

—o)0(o—

(11)

atha caṇḍa-vṛttasya sāmānya-bhedah

veṇu-dhvānaka dhenu-svānaka
sāra-prītida sāra-śrī-mada |
dhāma-śyāmala bhāma-dhyānala
gopa-strī-kṛta-kopa śrīḍita |
hāsa-prodita rāsa-troṭita

¹⁰ SVL 63

māna-śleṣaṇa dāna-sveṣaṇa |
dāma-bhrājita kāma-prāmṛta
khela-kleśada hela-śleṣada |
bāla-kṣemada māla-premada
bhāla-sthālaka jāla-kṣālaka |
hāri-svedaka vāri-kṣepaka
bāta-prāhita śāta-drāgita |
bhāta-kṣmādhara rāta-svādara
loka-khyāpita tokatvāvṛta |
megha-tvāyita he'ghatrāvita
gopa-vrātaka bho patrānaka |
vāditrārata kāditra-nata
lokasthātula śoka-vyākula |
cāru-vyāpṛta kārṇyāmṛta
dhāra prīṇaya sāra-śrī-maya ||45||
|| vīra ||

maṇi-sara-maha-dhāre kaustubhānarghya-dīpe
nija-ḥrdi vanamālā-toraṇe dhāmni nityam |
paricaya kamalāṅka-svarṇa-simhāsana-sthām
agha-hara vara-devīm rādhikām tvaṁ sa-kāmaḥ ||46||

jaya kuṇḍala ruci-saṇḍala
śubha-gaṇḍaka jagad-aṇḍaka |
dava-khaṇḍana vara-maṇḍana
rati-paṇḍita tanu-daṇḍita
ghana-maṇḍala nava-daṇḍala ||47||
|| deva ||

vadana-madhurima-sadanam calana-dalanam karīndra-kīrtinām |
hasitam sudṛg-abhilaṣitam haratu hare māmakam ḥṛdayam ||48||

—o)0(o—

(12)

mañjaryām korakaḥ¹¹

nīla-saroja-kula-stuta-kāyaka
śīla-samṛddhi-jitākhila-nāyaka |
pītana-pīta-navāmbara nārada-
gīta-navodita-līla sadā mada |
māra-sahasra-jayi prabha-nāgara

¹¹ SVL 69

sārasa-locana he guṇa-sāgara |
 candana-citraka citra-lalāṭaka
 manda-naṭan-nayanāñcala-hāṭaka |
 kuṇḍala-tāṇḍavitac-chabi-puñjaka
 tuṇḍa-lasad-dvijarāja-suguñjaka |
 hāra-virājita-tuṅga-sadaṃsaka
 sāra-vilāsa-bharāvadhī-śaṃsaka |
 sarva-vilakṣaṇā-lakṣaṇa-maṇḍita
 parva-viśeṣa-samarpaṇa-paṇḍita |
 viśva-sabhājita-mañjulātā-rata
 niśvasanollasad-ānamad-ānata-
 tunda-ramāṅka-virājad-uraḥ-sthala
 sundara-kaustubha-ratna-dhara-sthala |
 nīrada-dāma-darorjita-dhūnana
 dhīra-jagad-vanitā-mati-mohana |
 matta-mataṅgaja-navya-gati-krama
 sattama-nūpura-pūrita-vibhrama |
 nṛtya-kalāti-vicakṣaṇa-mādana
 kṛtya-kalāpa-parākhila-sādhana |
 dharma-parāṅmukha-gopa-vadhū-dhṛta
 bhārma-padāñadarāva-vaśīkṛta |
 cārutarābja-parāga-bharādṛta
 māruta-vellita-velli-dalāvṛta |
 candraka-śobhita-cūla-sudhāmaya
 mantra-kala-svana-vaṃśa vibho jaya ||49||
 || vīra ||

rādhā-kaṭākṣa-madhupāvali-pīta-bandhu
 jīvādhara-dviguṇita-smīta-sīdhu-pūraḥ |
 līlāmbujam kara-talena vikāśya jighran
 kṛṣṇaḥ sa me hṛdaya-geham alaṅkarotu ||50||

pāda-pallava-bhā-saril-lava-
 nīta-kharvata-rūpa-parvata |
 māra-sustuta keli-vastuta
 nātha-sarvaka śeṣa-parvaka
 cāru-vikrama śīla-sukrama ||51||
 || vīra ||

valad-ghūrṇāpūrṇāruṇa-nayanam ākīrṇa-cikuram
 navāktāraktālikam adhara-saktāñjana-rasam |
 prage rādhā-bādhā-prakupita-sakhī-tarjitam alam
 hariṃ yuñje kuñje hṛdi kam api bhāvam dadhati tam ||52||

(13)

mañjaryām gucchaḥ¹²

jaya kusuma-śāyakoddhata-yuvati-rañjita
prabalatara-ghūrṇitāruṇa-nayana-gañjita
bhramara-dhr̥ta-bandhu-jīva-ruci-rucirādhara
prasarad-uru-jṛmbhita-hnuti-catura-nāgara |
śrama-salila-rāji-yāvaka-sarasa-bhālaka
krama-vivṛta-viśvag-ālulita-lalitālaka |
prakhara-nakharāṅkitāruṇa-hṛdaya-khaṇḍita
praṇaya-bhara-vallabhā-kaṭu-ṛaṭana-daṇḍita |
krakaca-nibha-cilli-tarjana-bahu-latā-dhuta
prakṛta-śapathāvali-dhvanita-nija-sādhuta |
smara-samara-sūcaka-lapita-vana-dāmaka
grathita-bahu-cāturī-prativacana-sāmaka |
drutam asaralāli-nirmita-paṭima-vañcana
pratanu mama bhāvam acyuta mānasi kañcana ||53||
|| vīra ||

smara-samara-vimardāmoda-mugdham tavāṅgam
mamaka-nayana-nāsānandam uccair vyatānīt |
vitara vitara cātu prema-garbhām priyo'si
śruti-sukham iti rādhā-gīr-dhutaṁ staumi kṛṣṇam ||54||

dr̥ṣṭa-smara-mada sṛṣṭa-śrama-pada
mṛṣṭa-praṇigada dhr̥ṣṭa-praṇayada |
siddha-pratibhaya viddha-sva-hṛdaya
vṛddha-klama-viyad-ṛddha-prabha jaya ||55||
|| vīra ||

indīvareṇa sakhi karṇam alaṅkuruṣvety
uktā nirañjanam udikṣayate sva-netram |
tattvam śṛṇoti na ca paśyati rādhiketi
vṛndoktito vidhurito vidhur astu bhūtyai ||56||

—o)0(o—

(14)

mañjaryām gandhaḥ¹³

¹² SVL 66ff, dvigādi-gaṇa-vṛtta-kalikā.

¹³ SVL 66ff, dvigādi-gaṇa-vṛtta-kalikā.

dhṛṣṭa-vara māna-dava heti-bhara duna-nava
 nīra-ruha-cāru-mukha rādhā-dhṛta-kheda-sukha-
 mañju-pada-cātu-caya-bhāg-udita-śīla-maya-
 līla nija-tāpa-gaṇa-sūci-samupakramaṇa
 sādhu-caritāli-kṛta śānta-sudṛg aṅghri-dhṛta
 cūḍa-vanitāsra-jala-sikta-kuca-kumbha-tala
 mārji-śubha-pāṇi-tala labdha-makarāṅka-bala
 maṅkṣu-hṛta-māna-dhana romaka-samudgamana
 bodhita-vilāsa-rasa labdha-rati-kuñja-lasan
 mañju-kusumāli-dala citra-mṛdu-talpa-tala
 rūpa-puru-keli-viśad-aṅga suhrdāli-dṛśam
 aṅga sukhayānupadam iddha-ruci-candra-mada
 hāri-caraṇābja-nakha dīvyā-lalitāli-sakha ||57||
 || deva ||

jhanaj jhanad iti śruti plutim itā rate kiṅkiṇī
 sanat sanad iti svanāśvasiti santatir vām muhuḥ |
 bhramad bhramara sambhramā pracala saurabhāliṛ vibho
 jhalaj jhalati bhātu me hṛdaya sampuṭe ratnavat ||58||

madana raṇaga sutanu daśana vidita vidita carita lalana
 mukhara balaya kathita vitata sakala sakala nibhṛta surata
 kalita vipina sadana śayana vilasa vilasa kamala nayana ||59||
 || dhīra ||

khapura sarasa vīṭim carvayann āsya bhāsā
 vara-tanu dhṛti garvaṁ kharvayan pītavāsāḥ |
 subala bhujā śiroṅcad vāma bāhuḥ sahelam
 madakala karigāmī bhāti citte'nuvelam ||60||

—o)0(o—

(15)

vidagdha-tribhaṅgī¹⁴

vṛndāraka-nati-vṛndādṛta-śubha-vṛndā-vipina-purandara kandara-
 khelā-rata vara-helāvṛta sumahelā-mukha vidhu-bimbaka-cumbaka
 gopī-guru-bhaya-lopī hita-sukha-ropī kṣaṇa-rati-nāyaka-śāyaka
 gaṅgādhara-dhṛti-bhaṅgācita nava-raṅgāvana-muralilīta-śīlita
 śarmālaya-guṇa-karmākṛti-dhara narmāmṛta-rasa-varṣaṇa-harṣaṇa
 kṛṣṇā-tāta-naṭa kṛṣṇā-sama-śara-tṛṣṇā-vidhuta-satī-vrata-tīvrata
 rambhā-jayi-subhagam-bhāvuka guṇa-sambhāvita-mahilālasa-lālasa

¹⁴ SVL 88-91

rādhā-smara-śara-bādhā-hara sura-sādhāyaka-vacanāmala-dāmala
kāntā-maṇi naya nāntādara-lava-śāntākhila-dava-lakṣaṇa sakṣaṇa
rāmā-kuca-mukulā-māditatama kāmārbuda-mada-dārūna-vāraṇa
bālārpita-vanamālā-sulalita kālā-guru-rasa-vāsita bhāsita-
śīlodita-nija-lilonnata nava-nīlotpala-ruci-jāla sadālasa
devābhilaṣita-sevām aviratam evādiśa karuṇālaya pālaya ||61||
|| vīra ||

cañcad-barha-virāji-tiryag-aruṇoṣṇīśāvanaty-unnati-
bhrāmyat-kandharam ucchalat-sva-radana-dyotānubiddha-smitam |
sakhyāmsāhita-vāma-bāhu-valayad-rādhā-vitarkāvali-
karṇākarni-vacaḥ prabhor vijayatām goṣṭhādhirathyāntaram ||62||

manda-maruc-cala-pīta-cela
śanda sakhī-vraja-gīta-khela |
yuñjad-ali-vraja-śobhi-māla
kuñja-gr̥ha-śrita-keli-jāla ||63||
|| vīra ||

naṭan-maṇi-saram truṭad-valayam ucchalat-saurabham
kvaṇat-kanaka-nūpuram vraṇita-mukta-dhārādharam |
skhalat-kaca-bharam dara-śrama-kapāli sa-preyasī
bhavān madana-ramyatām dadhad-adhīsa ramramyatām ||64||

—o)0(o—

(16)

atha sāptavibhaktikī kalikā¹⁵

mukha-vidhur iṣṭaḥ sudṛg-abhimṛṣṭaḥ
smara-mada-dhṛṣṭaḥ sa bhavatu dṛṣṭaḥ |
suvalita-hastau kari-kara-śastau
rati-kalitas tau yuvatibhir astau |
śrita-bahu-dāsā jagad-abhilāṣā
madhurima-vāsāḥ syur iha vilāsāḥ |
guṇam abhidheyam tam aparimeyam
jagati sugeyam raṭati vareyam |
vraja-bhaya-daraṇau lasad-ābharaṇau
lavaṇima dharaṇau praṇuve caraṇau |
tāms tara-sārāms caturima-bhārān
mama hṛd udārān bhajatu vihāran |
dayita-savayasā saha-vara-mahasā lasa

¹⁵ SVL 94.

sahasa-rasāmṛta-maya-vacasā pravihara |
 tābhyām sutanu-dhṛtābhyām smara-vaśagābhyām
 tair jaya-dakṣair yuvati-dhṛti-kṣaiḥ |
 pariśada-lakṣaiḥ pracala-kaṭākṣaiḥ
 sudṛg abhilaṣate vanam adhivasate |
 tad atimadābhyām vitarati tābhyām
 svam api naṭābhyām tava nayanābhyām |
 sudṛg-uditebhyaḥ smara-vilasitebhyas
 tad iha tvam ebhyaḥ pramila sitebhyaḥ |
 rati-sukha-bharitāt tad-atula-caritān
 na phalam udārāt param iha sārāt |
 trasyati tābhyām rati-mugdhābhyām
 khara-nakharābhyām tavaka karābhyām |
 prakharatarebhyo madana-śarebhyo
 'vasi bata tebhyaḥ sutanum itebhyaḥ |
 pratitatamasya pratipadam asya
 svam iva varasya tvam asi rasasya |
 smara-raṇa-calayor naṭa-rasa-kalayor
 jhaṣa-kuṇḍalayor yugam eva kalaya
 vraja-bhuvi vasatām ratim abhilaṣatām |
 śaraṇam asi satām tasmin bhagavati līlām kurvati
 parama-krpāvati matir astu bhavati |
 tava mṛdutarayor aruṇādharayoḥ
 khapura-surasayoḥ sudṛg atirasayor |
 ullasiteṣu pramadaya teṣu
 smita-kusumeṣu prema-pradeṣu |
 svāntām puru-daya nava-nava-rasa-maya-
 carita nikhila-naya-mandira jaya jaya ||65||
 || vīra ||

svīyaṁ kauśala-sūcakena kuṭilālokena kīrṇo'py alam
 kurvann eva kapalayor makarike gāndharvikāyāś ciram |
 prasvinnāṅgulir ādiśa prabhu-vara tvam mām krpā-vāridhe
 yena tvām abhivījayāni valitānandāśru sa-preyasīm ||66||

jaya śubha-līlāmṛta-rasa-līlā-
 maya-bhavad-āli-parijana-pālīm
 anugaṇanāyām aham api yāyām
 iti bhava-pāśāvṛta-matir āśām
 api racayeyam phalatu mameyam ||67||
 || nātha || vīra ||

madhura-rasa-kṛtārthī-kāri-hārīṣṭa-līlaḥ
 praṇayi-sujana-ceto-vapra-viplāvi-śīlaḥ |
 kṣaṇa-ruci-ruci-kāntā-kānti-saṁmarda-dhīlaḥ

sukhayatu mudiro'smān meduraḥ ko'pi nīlaḥ ||68||

rādhā-mādhava-sādhu-sādhana-sudhā-dhārā-dhurā-dhāriṇām
dhātā sā tam iyaṁ nutiḥ pratipadam pṛiti-pratānā satām |
atrādhim vidhuvan dharādhara-dharo dhārā-dharendra-dyutiḥ
sadyaḥ sa dyatu yady avadyam adhipady ādy-anta-madhyāntagaḥ ||69||

śrīmad-rūpa-padābja-dhūlim alike nityam dadhe yā manāg
ghrātā hr̥n-madhupaṁ mamānayad aho kṛṣṇānghri-tr̥ṣṇānghripam |
yaḥ saṁsāra-mataṅga-jāṅga-madirām vyasmārayat svai rasair
yad-gandhāṇu-lavo'pi karṣati dhṛtōttarṣam munīndrān api ||70||

śodaṣabhiḥ kalikābhiḥ pūrṇāmṛta-raśmi-maṅḍalīveyam |
virudāvaly adhi-kuñjam sa-rādhā-mādhava-mude bhūyāt ||71||

viyan-nabhaḥ-kāraka-candra-saṅkhye
śāke sūcau sūrya-dine śudarśe |
nikuñja-keli-virudāvalīyam
rādhā-saras-tīra-bhuvi vyarājīt ||72||

iti mahā-mahopādhyāya-śrī-viśvanātha-cakravarti-viracitā
nikuñja-keli-virudāvalī samāptā

—o)||o—